

Inhaddnu d-diversità tar-religjonijiet fuq il-post tax-xogħol

Id-dinja tal-lum bil-mod kif saret globalizzata qed tirrikjedi aktar minn qatt qabel li jkun hawn aktar komunikazzjoni fost il-popli minn diversi kulturi, twemmin u drawwiet. M'għadniex aktar ngħixu u naħdmu f'ambjenti magħluqin fihom infushom, iżda f'ambjenti li huma parti mill-ekonomija dinjija b'kompetizzjoni li ġejja minn kull naħa. Għal din ir-raġuni, fil-postijiet tax-xogħol qed jinħass aktar il-bżonn tad-diversità biex ikun hemm aktar kreattività u jkunu miftuħa għall-bidla.

Għalhekk, hu importanti li l-entitajiet u l-organizzazzjonijiet jiffokaw fuq id-diversità u jfittxu modi kif isiru inklussivi għal kollox għaliex id-diversità għandha l-potenzjal li twassal għal aktar produttività u vantaġġi kompetittivi.

B'diversità infissru meta nagħrfu, nifhmu, naċċettaw, nagħtu valur u niċċelebraw dak li hu differenti bejn il-popli b'rispett lejn l-età, ir-razza u l-etnicità, is-sess, l-orjetazzjoni sesswali u r-religjon, fost l-oħrajn. Attitudnijiet u aġir negattiv jistgħu jkunu ta' ostaklu għad-diversità fuq il-post tax-xogħol għaliex jistgħu jxekklu r-relazzjonijiet bejn il-ħaddiema kif ukoll ixejnu l-produttività. Attitudnijiet negattivi jinkludu preġudizzju, stereotipi u każijiet ta' diskriminazzjoni varji fosthom anki dwar ir-religjonijiet jew twemmin differenti tal-ħaddiema. Id-diskriminazzjoni abbażi tar-religjon fuq il-post tax-xogħol isseħħ meta persuna jew grupp ikunu ttrattati b'mod inġust minħabba dak li jemmnu jew ma jemmnu fih.

Id-diversità ta' religjonijiet jew twemmin fuq il-post tax-xogħol jista' jkollha ħafna benefiċċji għall-organizzazzjoni minħabba x-xelta ta' fehmiet differenti. Għalhekk, hu importanti li jkun hemm tolleranza u aċċettazzjoni għall-fehmiet religjużi, kif ukoll li l-postijiet tax-xogħol ikunu lesti li jakkomodaw għall-bżonnijiet partikolari tal-ħaddiema minħabba r-religjon/twemmin tagħhom.

Id-diversità tista' tkun ta' sfida jekk min ihaddem ma jkollux hiliet manigerjali li jhaddnu jew isostnu ambjent tax-xogħol li hu multi-kulturali, b'tali mod li jgħinu lill-ħaddiema biex jagħtu valur lid-diversità multi-kulturali sabiex kulhadd ikun ittrattat b'dinjità. Iżda li jkun hemm diversità fuq il-post tax-xogħol titlob ħafna aktar minn sempliċi għarfien tad-differenzi fil-ħaddiema. Din tinvolvi li jingħaraf il-valur ta' dawn id-differenzi, tiġi miġġielda d-diskriminazzjoni u ssir promozzjoni tal-inklussività.

Il-Kummissjoni Nazzjonali għall-Promozzjoni tal-Ugwaljanza, l-NCPE, bhala parti mill-mandat tagħha taħdem favur l-ugwaljanza f'dak li għandu x'jaqsam ma' religjon fl-impjegi u għalhekk tippromwovi l-benefiċċju tad-diversità ta' religjonijiet jew twemmin differenti fuq il-postijiet tax-xogħol.

Għal dan il-għan torganizza sessjonijiet ta' taħriġ għall-organizzazzjonijiet kif ukoll toħloq għarfien dwar il-bżonn li tiġi miġġielda d-diskriminazzjoni abbażi tar-religjon fl-impjegi minħabba li hu importanti li jinholoq ambjent san u ġust fuq il-post tax-xogħol fejn kulhadd ikollu aċċess għall-opportunitajiet u fejn il-ħaddiema jhossuhom komdi.

L-NCPE tipprova wkoll informazzjoni dwar it-tipi differenti ta' diskriminazzjoni fuq il-post tax-xogħol kif ukoll x'aġir hu ttollerat u x'azzjoni tista' tittiehed immedjatament f'każ li jkun

hemm diffikultajiet minħabba r-religjon/twemmin. F'kazijiet ta' diskriminazzjoni abbażi tar-religjon fuq il-post tax-xogħol, l-NCPE tista' tilqa' u tinvestiga ilmenti li jitressqu quddiemha bil-miktub.

Għal aktar informazzjoni dwar dan is-sugġett, jista' jsir kuntatt mal-NCPE fuq 2590 3850, equality@gov.mt jew fuq il-paġna tal-Facebook 'National Commission for the Promotion of Equality'.

Eżempji tajba tad-diversità tar-religjonijiet/twemmin fuq il-post tax-xogħol:

- jingħata taħriġ lill-ħaddiema dwar l-importanza tad-diversità
- lil hinn mil-liġi tiġi pprovduta l-possibiltà ta' ħin *off* minħabba raġunijiet ta' religjon/twemmin
- il-ħaddiema jkunu mħegġa li jaċċettaw id-differenzi
- ma jkun hemm l-ebda tolleranza għal kazijiet ta' diskriminazzjoni abbażi tar-religjon/twemmin

Eżempji ta' diskriminazzjoni abbażi tar-religjon/twemmin fuq il-post tax-xogħol:

- Minkejja li għandu l-hiliet għall-post battal, il-*manager* iddecieda li ma jimpjegax kandidat minħabba li waqt l-*interview* ħareġ li huwa Lhudi
- Mara Musulmana li tilbes il-velu kienet vulnerabbli għal fastidji fuq il-post tax-xogħol
- *Supervisor* irrifjutat li tagħti ħin *off* għal vaganzi ta' natura reliġjuża lil Musulman u Induwista.

Maria Theresa Portelli
Uffiċjal għar-Relazzjonijiet Pubbliċi u Komunikazzjoni
NCPE